

## రాజు మీద ఆసు

దీక్షితులకి తెల్లారింది. కానీ కాఫీ చెయ్యాలిని కోడలుకి ఇంకా తెల్లార లేదు. అందుకే ఇంకా వదుకుని ఉంది. దీక్షితులు లేవడం, మొహం కడిగేసుకోవడం అయింది. నాలుక పిడచ కట్టింది. ఏమీ తోచడం లేదు. అటూ ఇటూ ఈ గదిలోంచి ఆ వరండాలోకి, అక్కడి నుంచి వంటింట్లోకి, కాలు కాళిన పిల్లిలా తిరుగుతున్నాడు. వెంటనే కాఫీ గొంతులో వడకపోతే ప్రాణం ఆగేట్లు లేదు. ఎలా!

కోడలు లేవాలి. డికాషన్ వేయాలి. పాలు కాచాలి. డికాషన్ దిగాలి. కాఫీగా రూపాంతరం చెందాలి. అప్పుడు చేతిలోకి రావాలి. లాంగ్ ప్రాసెస్.

మెల్లగా భార్య భ్రమరాంబని తట్టిలేపాడు.

“భ్రమరం...లే...కాఫీ పెట్టు...”

“చార్జ్ కోడలుకిచ్చేశాను” అటు తిరిగి పడుక్కుంది.

సరిగ్గా నెల క్రితం కోడలు హోదాలో వరలక్ష్మి ఆ ఇంట అడుగు పెట్టింది. గృహ సామ్రాజ్యంలో కొన్న అధికారాలు వారసత్వంగా, అంటే అత్త నుంచి కోడలికి రావల్సినవి వచ్చాయి. అందులో కాఫీ, వంట లాంటివి కూడా ఉన్నాయి.

“అమ్మాయి ఇంకా లేవలేదు. పోనీ నెస్కాఫీ తాగేస్తాను. ఇదివరకు నేనే చేసుకునే వాడిని కదా అలాగే...”

ఇటువైపు టక్కున తిరిగి దీక్షితులని చూసింది నిద్రకళ్లతో.

“మీకు మతి కానీ పోయిందా ఏమిటి? అలవాటే అని పెట్టుకుంటే అలుసయిపోరూ! ఏదో నాహయాం వేరు. కోడలు హయాం వేరు అత్తగారు, మామగారు అంటే భయం ఉండాలి. లేకపోతే - ఇదిగో ఇలా ఉంటుంది. చెప్తా అది లేవనీండి... టైం టేబుల్ ఇస్తాను. పొరపాటు రాకుండా చూసుకోమని

గట్టిగా చెప్తాను. అసలు కోడలు ఎలా ఉండాలి - అత్తగార్ని మామగార్ని చూసి వణికిపోవాలి లేకపోతే...”

‘సరేలే - నువ్వే బెస్ట్ పర్సన్ వి ఇవి చెప్పడానికి మీ అత్తగారంటే, మామగారంటే ఎంత భక్తి, భయం ఉన్నాయో, ఎలా అడుగులకి మడుగులొత్తావో నాకు తెలీదా’ అని అనుకుంటూ బయటికి నడిచి, తిన్నగా వీధికి చివరన, రోడ్డుకి మొదట్లో ఉన్న సాయిదర్శినిలోకి దూరాడు.

“ఇదేవిట్రా నువ్వు మొదటి డోసు కోసం వచ్చావా!” అంటూ నాగేశ్వరావు కాఫీ తాగుతూ పలకరించాడు.

ఓ వెర్రి నవ్వు నవ్వాడు.

“ఏం, అత్తాకోడల్లిద్దరూ సరదాగా ఎక్కడికయినా వెళ్లారా!”

వాడి మాటల్లో ఎంత వ్యంగ్యం ఉందో వెతకడానికి ప్రయత్నిస్తున్నాడు.

నాగేశ్వరావు, దీక్షితులు ఒక ఊరి వాళ్లు. ఒకే స్కూల్లో చదివారు.

ఒకేసారి హైదరాబాద్ వచ్చారు. మొదట్లో ప్లీడరు గుమస్తాల్లాగా పనిచేశారు.

ఇద్దరికీ గవర్నమెంటు ఉద్యోగాలు దొరికాయి. ఇద్దరూ కూడా వనస్థలిపురంలో

ఇళ్లు కట్టుకున్నారు. ఆ ఏడాదే రిటైరయ్యారు. అయితే నాగేశ్వరావు మళ్లీ

ప్లీడరు గుమస్తాగా పని చేయడం మొదలెట్టాడు.

నిట్టూర్చాడు.

“కొత్త కోడలు లేవలేదేవిటి? స్వేచ్ఛగా వచ్చే శావు హోటల్ కి”

‘కోడలు వచ్చింది కాబట్టే రెస్ట్రీక్షన్స్ ఎక్కువయ్యాయి’ మనసులో అనుకున్నాడు.

“సర్లేరా! నీ అదృష్టం అలా ఉంది. అదిగో నా బస్సు వస్తోంది. నేనుంటాను మరి” అంటూ వెళ్లిపోయాడు.

నాగేశ్వరావుకి చెప్పడానికి సిగ్గుపడ్డాడు. పరిస్థితి ఏమీ బాగులేదని దీక్షితులకి తెలుసు అన్నీ ఆంక్షలే.

“అసయ్యంగా, ఆ తెల్ల పంచెలు, గళ్ల లుంగీలు ఏవిటో! వియ్యాలవారి ముందు దర్జాగా ఉండాలి” అని భార్య అంటే పైజామాలాల్చీలోకి శరీరాన్ని మార్చేశాడు.

“ఇది వరకు లాగా అస్తమానం వంటింట్లోను, వంటింటి ముందు తచ్చాడకండి... అరగంటకోసారి కాఫీ అంటూ, టీ అంటూ నా వెనక్కాల తిరిగినట్లుగా కోడలి వెనక్కాల తిరగకండి. మూసిన తలుపులు తోసే ముందు, దగ్గడమో, గొంతు రూడించడమో చేయండి లేదా తలుపు కొట్టండి” ఇవన్నీ భార్య అన్నవే.

చిన్నగా నిట్టూర్చి, కాఫీకి దబ్బులిచ్చి, ఓ వారపత్రిక కొన్నాడు.

నాలుగు రోజుల క్రితం కోడలు దోసెలు వేస్తోంది. అలావాటుగా వంటింట్లోకి తొంగి చూశాడు. కోడల్ని చూసి భార్య దగ్గరికొచ్చాడు.

“దోసె బాగా రోస్ట్ చేయమని అంటాను” అన్నాడు.

“కూచోండి కోడలు మీకు ప్లేటులో ఇచ్చినప్పుడు మీకెలా కావాలో చెప్పండి. వంటింట్లోకి వెళ్లి చెప్తే చీప్ అయిపోతారు.”

ఇదివరకూ పెసరట్లయినా, మామూలు దోసెలయినా తనే వేసుకునేవాడు. భార్య చేస్తే నచ్చేది కాదు.

వంకాయదో, అరటికాయదో ముచ్చిక కోసి, నూనెలో మంచి పెనం మీద సమానంగా రాసి, బాగా నెరుపుకుని, తన దోసెలు వేసుకుని, వేడి వేడిగా తింటూ మధ్యే మధ్యే పానీయంలాగా కాఫీయో, టీయో తనే చేసుకుని తాగేవాడు.

ప్పే! ఏవిటో ఆనందం అంతా పోయినట్లనిపించింది.

ఇవన్నీ తన కష్టాలు. నాగేశ్వరావు దృష్టిలో కాకపోవచ్చు. కొన్ని అనుభవించినప్పుడే తెలుస్తాయి. వినేవాళ్లకి అర్థం కాదు.

పైగా విన్న వాళ్లు తేలికగా కొట్టిపారేస్తారేమో.

ఇదంతా కోడలి ఇంట్లో అడుగు పెట్టినప్పట్నుంచీ చోటు చేసుకున్న మార్పులే.

అయినా ఇందులో కోడలి తప్పేం ఉంది? ఈ లక్ష్మణరేఖలన్నీ ఆమెమీ గీయలేదు కదా! ఇవన్నీ భ్రమరాంబ గీసిన గీతలు.

పెళ్లయ్యాకా కోడళ్లకి ఆంక్షలుంటాయని తెలుసు. కానీ మామగార్లకి కూడానా!

గేటు తీసి, లోపలికెళ్లాడు.

సోఫాలో కూచుని, టీవీలో భక్తి కార్యక్రమం చూస్తూ కాఫీ తాగుతున్న భ్రమరాంబ, దీక్షితుల్ని చూడగానే -

“అమ్మాయ్! మీ మామగారు వచ్చారు. కాఫీ తీసుకురా! గజం కాఫీ అంటే ఏవిటో చెప్పాను కదా! ఊబలంక కాఫీలాగా ఓ గ్లాసు లోంచి మరో గ్లాసులోకి గజం ఎత్తు నుంచి తిరగబోస్తూ నిండా నురగ నురగలతో ఉండాలి” అంది.

ఈ పదాలు, దాని వరస అన్నీ కూడా దీక్షితులవే. అది ఒకప్పుడు అప్పుడు ఇదే విధంగా కాఫీ కావాలంటే -

“కాఫీ తాగడం ప్రధానం. అంతే కానీ ఊబలంక, గజంకాఫీ అంటూ యాగీ చెయ్యకండి. ఇచ్చింది తాగడం అలవాటు చేసుకోండి” అనేది.

పనులు చేయడం కన్నా చేయించడం తేలికన్న మాట. కాఫీ తాగడం అయిపోయింది కాబట్టి, కోడలు తెచ్చే కాఫీకి తొందరపడలేదు. తీరిగ్గా పేపరు మడత విప్పాడు.

“ఏమ్మో! కాఫీ తేవడానికింత సేపా! చెంగు చెంగున పనులన్నీ గబగబా చేసేయాలి ‘తే’ అనగానే కాఫీతో వచ్చేయాలి.”

పేపరుని కొంచెం పక్కకి తప్పించి కాఫీ గ్లాసుతో నుంచున్న కోడలికేసి చూసి గ్లాసం దుకున్నాడు.

“పనులు చకచకా చేయడం నేర్చుకోవాలి. అయినా అది ఓ కళ. అది అందరికీ రాదనుకో. నా పెళ్లయిన కొత్తలో, నన్ను మీ మామగారు కాపరానికింకా హైద్రాబాద్ తీసుకెళ్లలేదు. అప్పుడు రాజమండ్రిలో అత్తగారింట్లోనే ఉండేదాన్ని.

అప్పుడు పుష్కరాలు వచ్చాయి. మనవాళ్లంతా ఓ వారం ముందుగానే దిగిపోయారు. వెళ్లేవాళ్లు వెళ్లడం, వచ్చేవాళ్లు రావడం. చుట్టాలే కాదు, తెలిసిన వాళ్లు, స్నేహం కొద్ది వచ్చేవాళ్లు, ఇల్లు నిజంగా ఓ సత్రం. నేనయితే వాళ్లకి మంచి నీళ్లు, నిమ్మకాయ నీళ్లు, దబ్బాకులు వేసిన మజ్జిగ చేసి అదీ అందించేదాన్ని, రాత్రి పక్కలు వేసేదాన్ని. అంతా ఒకటే మెచ్చుకోవడం, అయ్ బాబోయ్, అయ్ బాబోయ్, మన మాణిక్యం కోడలు ఎంత పనిమంతురాలో! ఎలా కలసిపోతుందో! అని, ఊ.....ఏక.....పొగిడేయడం అనుకోకూడదు.....” ప్రవాహం సాగిపోతోంది.

కోడలివైపు చాశాడు.

నీళ్లు ఒక్కటే ఆ కళ్లలో రావడం తరువాయి.

కానీ, దీక్షితులు ఏం చేయగలడు! పాపం అనుకున్నాడు. ఎలా నెగ్గుకొస్తుందో ఏమో!

“అమ్మయ్! ఇందాకా వాకింగ్ కి వెళ్తున్నప్పుడు, కూరలబ్బాయి దగ్గర క్యాబేజి తీసుకున్నాను. దాన్ని, కొబ్బరి వేసి కూర చెయ్యి. అబ్బాయి చపాతీల్లోకి తీసుకెళ్లడానికి కూడా బావుంటుంది. నిన్న పేరంటంలో వచ్చిన సెనగలున్నాయి. కదా! వంకాయ సెనగలు ముద్ద కూర చేయి. ఏం...”

“అలాగేనండి” అని బుద్ధిగా తలూపింది.

పాపం! మళ్లీ అనుకున్నాడు దీక్షితులు.

“ఏమ్మా! మీ అమ్మ క్యాబేజి ఇలాగే తరుగుతుందా?”

కోడలు పిల్ల ముఖం చిన్నబుచ్చుకుంది.

“ముందు కూరలు తరగడం నేర్చుకోవాలి. నిన్ను కాదు, మీ అమ్మకి తెలియాలి ఆ సంగతి. అయినా క్యాబేజి తరగడం అనేది అందరికీ రాదు. అది ఓ కళ. నేను హైదరాబాద్ వచ్చిన కొత్తలో, రాజోలు నుంచి, మా నాగుబాబాయి వచ్చాడు మన వైపున, ఆ రోజుల్లో ఈ కాబేజి గోబీపువ్వు లాంటివి దొరికేవి కాదు. అందుకని బాబాయి కోసం అని కాబేజి కొబ్బరి కూర చేశాను. తిన్నాకా

అన్నాడు. “కాబేజిని మామూలుగా మన కత్తిపీటతో తరుగుతారా? లేకపోతే మిషన్ ఉంటుందా?” తరిగింది కత్తిపీటే అని అంటే నమ్మలేదనుకో - మరి అంతల్లాగా స్పన్నగా తరిగాను - అసలు నేను బినీసు తరిగినా, గోరుచిక్కుడు తరిగినా స్పన్నగా తరుగుతాను. అలా తరగడం నేర్చుకోవాలి. ఇలా క్యాబేజి సలాడ్ లాగా కాదు” కూరకి సున్న మార్కులు వేసింది.

‘ఏవిటో, గంగిగోవులాంటి పిల్ల, ఎలా వేగుతుందో!’ అనుకున్నాడు దీక్షితులు.

ఇంట్లో ఆంక్షలు భరించలేక, ఓ అడ్వోకేటు దగ్గర గుమాస్తాగా పనిచేయడం మొదలుపెట్టాడు.

ఓసారి కోర్టు నుంచి వస్తూ, అఫ్జల్ గంజి దగ్గర పచ్చగా బంగారంలా ఉన్న బొబ్బాసికాయలు, బత్తాయి పళ్లని తీసుకొచ్చాడు.

భ్రమరాంబ కనుబొమల్ని పైకి లేపింది.

“ఈ అలవాటెప్పట్నీంచి? లోపలి కెళ్లి కోడలి చేతిలో ఉంచండి.”

కోడలి చేతిలో ఉంచాడు.

“ఇన్ని ఏళ్లుగా కాపురం చేస్తున్నాం. ఏ పళ్లు తేకుండానే రోజులు గడిచిపోయాయా! నిష్టారంగా మాట్లాడడం నీకు బాగా వచ్చిందే”

“ఏదో గొణుగుతున్నారు?”

“అబ్బే, ఏం లేదు, నిన్ను కాదులే”

ఓ సాయంత్రం ఇంటికొచ్చేసరికి, భ్రమరాంబ టీవీ చూస్తోంది.

వస్తూ వస్తూ మిరపకాయ బజ్జీలు తెచ్చిన పాకెట్టుని మధ్యలో ఉన్న టేబుల్ మీద పెట్టాడు.

మంచినీళ్లు తెచ్చిన కూతురిని ప్లేట్లు, టమాటా సాస్ తెమ్మన్నాడు.

“కోడలు కనపడలేదు.” చాలా సేపటికి అన్నాడు. రోజూ మంచినీళ్లు తేవడం కోడలి ద్యూటీ.

“సంకరాత్రికి వాళ్లమ్మా వాళ్లింటికెళ్లింది. ఇదిగో ఈ చీర వియ్యాలవారు

పెట్టారు.”

నేరేడు పండు రంగు జరీ చీర, భ్రమరాంబ తెల్లటి తెలుపు. ఆ ఒంటికి ఈ చీర బాగా నప్పింది.

“బావుంది” అని హృదయపూర్వకంగా మెచ్చుకున్నాడు.

“ఏం బావులేదు. ఏ అయిదారు వందల రూపాయల చీరో ఇది. వెయ్యి రూపాయలకి తక్కువ చీర నేను కట్టను అని వాళ్లకి ముందే చెప్పాను. అయినా వాళ్లు పెట్టారు. ఇవాళంటే కట్టాను గానీ, దీన్ని మా ఊళ్లోని పనిమనిషి వెంకాయమ్మకి ఇచ్చేస్తాను.”

“అయ్యో అదేవిటీ అంత మంచి చీరని... యిచ్చేస్తావా ఈ విషయం వాళ్లకి తెలిస్తే...”

“ఆ...” నాలుకని చప్పరించింది. “బావుండనీ - బావుండకపోనీ వాళ్లకి తోచింది వాళ్లు పెట్టారు. నాకు తోచింది నేను చేస్తాను”

కోడలు లేనప్పుడు వంటింట్లోకి వెళ్లాడు. అది ఇదివరకటిలాగా అనిపించలేదు. అది కోడలి సామ్రాజ్యం. తనో ట్రెస్పాసర్లాగా అనిపించాడు.

పండగలయ్యాకా కోడల్ని దింపారు వియ్యాలవారు. రెండు రకాల మిఠాయిలు, పళ్లు, బట్టలు పెట్టి వెళ్లారు.

సాయంత్రం కోడలు దీక్షితులకి, భ్రమరాంబకి, ఆడపడుచుకి ప్లేట్లలో లడ్డు, మైసూరుపాక్, జంతికలు పెట్టింది.

“అబ్బే - ఉహు... లడ్డులో తీపిలేదు. పాకం సరిగ్గా పదునుగా లేదు. ఈ కాటరర్స్ ఇలాగే చేస్తారు. మైసూరుపాకు మరీ వెర్రి తీపి, నెయ్యి ఎక్కువై కడుపులో దేవేస్తోంది.”

మొత్తానికి రెండింటికి మార్కులు వెయ్యలేదు.

టీ పెట్టడానికి వంటింట్లోకి వెళ్లింది.

వంటింటి గుమ్మం దగ్గర నుంచున్నాడు. తల వంచుకుని ముక్కు తుడుచుకుంటున్న కోడల్ని చూసి పాపం! అనుకున్నాడు.

“బాధపడకమ్మా! అన్నీ బావున్నాయి. అదల్లాగా అంటుంది కానీ, నువ్వేం మనసులో పెట్టుకోకమ్మా!”

“అబ్బే! నేనేం మనసులో పెట్టుకోను. ఏదో పెద్దావిడ. ఆవిడ అంటారు. నేనేం ఫీల్ అవడం లేదు.”

“మావగారు, కోడలు నా గురించి చెప్పుకుంటున్నారా! చెప్పుకోండి, చెప్పుకోండి. బాగా చెప్పుకోండి... ఎన్ని రోజులు చెప్పుకుంటారో నేనూ చూస్తాను” అంది డ్రాయింగ్ రూంలో నుంచి.

తలవంచుకుంది కోడలు.

ఏదో అనబోయాడు.

“ఉ... ఏం మాట్లాడకండి” అంది గట్టిగా.

ఓ ఆదివారం.

దీక్షితులు చెల్లెలి కొడుకుకి తాంబూలాలు పుచ్చుకుంటున్నారని దీక్షితుల్ని భ్రమరాంబని మూడు గంటలకల్లా వచ్చేయమని చెల్లెలు ఫోన్ చేసింది.

“అమ్మాయ్! మేం రాత్రి భోజనానికి వస్తాం. మీ మామగారికి రాత్రి రాట్టెలుండాల్సిందే రాట్టెలే కదా అని ముందే చేసేసి కూచోకు. వచ్చాకా చెయ్యి. కందిపప్పుని డాబా మీద ఎండబెట్టాం, నీకు గుర్తుందా? పావురాళ్లు పాడుచేస్తాయేమో ఓసారి చూసి, మరో చీరని దాని మీద కప్పి, చుట్టూరా బరువైనాపరాళ్లు పెట్టు. చారు మర్చిపోకు, రాత్రి చారుండాలి. ఆ సంగతి నీకు తెలుసు కదా! జాగ్రత్త... మొక్కలకి నీళ్లు పెట్టు” అంటూ గేటు తీసింది.

ఆమె వెనకాలే దీక్షితులు నడిచాడు.

గేటు తలుపు వేస్తూ ఇంటిగుమ్మం దగ్గర నుంచున్న కోడలిని చూశారు. పనిమనిషి రాలేదు. ఎందుకంటే దానికీ ఆదివారమే పాపం... ఎన్నో పనులు ఒక్కతీ చేసుకోవాలి అనుకుంటూ భార్య మాట్లాడిన ఆటో దగ్గరికి చేరుకున్నారు.

“కండువా వేసుకోలేదేం? నేను మంచం మీద పెట్టాను. చూసుకో

లేదా!” అంది భ్రమరాంబ, ఎక్కబోతున్న భర్తని చూసి.

“అరెరే... మర్చిపోయాను... తెచ్చుకు రానా!”

“మరి! కందువా వేసుకోకపోతే ఏం బావుంటుంది? పెద్దమనుషులందరూ ఉంటారు. వెళ్లి తెచ్చుకురండి.” కసిరింది.

మెల్లగా గేటు తీసి, ఉన్న మూడు మెట్లు ఎక్కి దగ్గరగా చేరేసి ఉన్న తలుపుని తియ్యబోయాడు.

లోపల్నించి వస్తున్న నవ్వు విని అక్కడా ఆగిపోయాడు.

ఆ నవ్వు కోడలిది:

ఓహో! ఈమె నవ్వుగలదన్నమాట.

ఏదో గబగబా మాట్లాడుతోంది.

తలుపు శబ్దం చేస్తే, పాపం నవ్వుతూ మాట్లాడుతున్న ఆమెకు అంతరాయం అవుతుందని, అక్కడే నుంచున్నాడు.

“నీకేం భయం లేదు. అమ్మా... నువ్వు గుర్తు పెట్టుకో నేను నీ కూతుర్ని నాకేమీ పర్వాలేదు... మా డబ్బా బియ్యే మొదటి సంవత్సరం వరకూ చదివితే నేను పీజీ చేసినదాన్ని... ఆమె కన్నా నాలుగాకులు ఎక్కువే చదువుకున్నాను.”

దీక్షితులు అలాగే నుంచుండిపోయాడు. నీరసం వచ్చేస్తోంది.

“ఆ... మా గులకరాళ్ల డబ్బా బయటికెళ్లిందిలే... మా ఉళ్ళాయ్ మామగారు ఆమె వెనక వెనకే... ఉత్త పిరికివాడనుకో. డబ్బాకి భయపడిపోతాడు. ఓ వెర్రిబాగులాయనలే” అంటూ నవ్వింది పకపకా.

కింది భూమి పగుళ్లు తీస్తోంది. “పాపం!” అనుకున్నది ఈమెనా.

“ఎంత! ఓ ఆర్నెల్లు గడవనీ, ఆ డబ్బాని, వాళ్ళాయాన్ని వేళ్ల మీద ఆడించేయనా! మా హోదాలు అవే అయినా పవర్లు మారిపోతాయిలే. హ్హా...హ్హా...”

భూమిలోకి దిగిపోకుండా తలుపుపట్టుకుని కొట్టి, లోపలికి వెళ్లాడు.

ఫోన్ టక్కున పెట్టేసింది కోడలు పిల్ల. ఆశ్చర్యంగా, సందేహంగా

మామగార్ని చూసింది.

“ ఏం లేదమ్మా! కండువా మర్చిపోయాను. అది తీసుకుని వెళ్ళామని వచ్చాను” బాధతో, కుంచించుకుపోయిన మనసుతో, రేపటి అత్తగారి వైపు చూశాడు.

(ఆంధ్రభూమి వారపత్రిక డిసెంబరు 7 2006)

